

Türkmen halkynyň münýýlyklardan gözbaş alýan medeni mirasynyň iň kämil we gymmatly görnüşleriniň biri — türkmen halysydyr. Ata Watanymyz Türkmenistan dünýäde halyçylygynyň ýuregi hasaplanylýar. Bu sungatyň kökleri halkymyzyň ruhy dünýäsine, döredijilik zehinine, tebigata bolan söýgüsine we zähmetine siňendir. Türkmen halyalaryndaky inçe nagyslar halkymyzyň ýaşayşa bolan söýgüsiniň, gözelligi duýmak ukybynyň hem-de ruhy baýlygynyň nyşanydyr. Her bir haly — bir taryh, bir duýgy, bir döredijilikdir. Bu sungat eserleri diňe bir öýleriň bezegi bolman, eýsem halkymyzyň ruhy mirasynyň ýuregidir. Şahyrlaryň setirlerinde, sazandalaryň dutarynda, halkymyzyň kalbynda türkmen halysy ylham çeşmesi bolup ýaşayar.

Gaýtalanmajak haly sungatyny döreden çeper elli türkmen zenanlary halkymyzyň döredijilik güýjüniň we sabyrly zähmetiniň nusgasy bolup çykyş edýär. Ak öýleriň içki bezeginde, behişdi bedewleriň eňňamynda, toý lybaslarynda haly nagyslarynyň owazy ýaňlanýar. Bu bolsa halkymyzyň milli mirasyna goýýan sarpasy, sungata bolan hormatyň aýdyň beýanydyr.

Irki döwürlerden bäri halkymyz tebigatyň gözelligine mährini siňdirip, ony döredijilik bilen birleşdiripdir. Haly nagyslarynda ösümlikleriň, haýwanlaryň, janly-jandarlaryň şekilleri bilen birlikde, halk pähim-paýhasynyň, ýaşayş filosofiýasynyň hem beýany ýerleşýär. Türkmen topragy, bedewi, dutary, şaý-sepleri we halysy bilen gözelligiň nusgasy bolup çykyş edýär.

Türkmen halysy diňe bir milli gymmatlyk bolman, eýsem dünýä medeniýetiniň hem baýlygyny düzýär. Onuň nepisligi, reňk sazlaşygy, nagys çylşyrymlylygy dünýäniň dürli ýurtlarynda ýokary baha berilýär. Bu sungatyň äleme ýaň salmagy halkymyzyň döredijilik zehininiň we medeni mirasynyň halkara derejesindäki şöhratydyr. Netijede, türkmen halysy halkymyzyň ruhy baýlygynyň, döredijilik zehininiň hem-de milli özboluşlylygynyň nagysly beýanydyr. Goý, bu sungatyň owazy mundan beýläk hem äleme ýaň salyp, türkmen medeniýetiniň şöhratyny dünýä ýaýсын!

Aýlar AKMYRADOWA

**Halkara ynsanperwer ylmylary we ösüş
uniwersitetiniň talyby**